

வெற்றி சொரூபம் ஆகுவதற்கான வழிமுறை ஒருமுகப்படுதலாகும்.

பாப்தாதா தீவிர முயற்சியாளர் குழந்தைகளான உங்கள் அனைவரையும் பார்க்கிறார். தீவிர முயற்சியாளர்களான நீங்கள் வெற்றி பெற்று, உங்களுடைய எண்ணங்களாலும், வார்த்தைகளாலும், செயல்களாலும் நீங்கள் செய்யும் அனைத்திலும் வெற்றி சொரூபமாக முழு உலகிலும் வெளிப்படுத்துவதற்கான இலகுவான வழிமுறை என்ன? அது ஒரு வார்த்தைக்கான வழிமுறையாகும். அந்த ஒரு வார்த்தையை உபயோகிப்பதன் மூலம், உங்களால் வெற்றி சொரூபங்கள் ஆகமுடியும். உங்களுடைய எண்ணங்களும், வார்த்தைகளும், செயல்களும் இணைக்கப்பட வேண்டிய அந்த ஒரு வார்த்தை 'ஒருமுகப்படுதல்' என்பதாகும். உங்களுடைய எண்ணங்களில் வெற்றி பெறவில்லை என்றால் ஒருமுகப்படுதல் குறைவாக இருக்கின்றது என்பதே அதன் அர்த்தமாகும். ஒருமுகப்படுதல் குறைவாக இருப்பதே உங்களைத் தளம்பல் அடையச் செய்கிறது. உங்களுக்குள் ஒருமுகப்படுதல் இருக்கும்போது, உங்களுடைய ஸ்திதியானது இயல்பாகவே நிலையாகவும், ஸ்திரமாகவும் ஆகும். உங்களுக்குள் ஒருமுகப்படுதல் இருக்கும்போது, உங்களுடைய எண்ணங்கள், வார்த்தைகள், செயல்கள் வீணாக்கப்படுதல் முடிவிற்கு வருவதுடன், உங்களால் சக்தியைச் சேமிக்கவும் முடியும். நீங்கள் அவ்வாறு சக்திசாலி ஆகுவதனால், நீங்கள் செய்யும் அனைத்திலும் வெற்றி பெறுவீர்கள். ஒருமுகப்படுதலைக் கொண்டிருத்தல் என்றால் சதா ஒருமுகப்படுதலில் ஸ்திரமாக இருப்பதுடன், சகல வகையான தளம்பல்களும் முடிவிற்கு வருவதாகும். ஒருமுகப்படுதல் தன்னைநோக்கி உங்களை ஈர்க்கும். ஏதாவதொன்று தளம்பல் அடையும்போது, அது தன்னைச் சூழவுள்ள அனைத்தையும் அசையச் செய்யும். இங்கு மின்சாரம் அதிகளவில் தளம்பல் அடைகிறது (விளக்குகள் அனைவதும் எரிவதுமாக இருந்தன) விளக்குகள் அனைவதும் எரிவதுமாக இருக்கும்போது, அது அனைவரின் எண்ணங்களிலும் குழப்பத்தை உருவாக்குவதுடன், என்ன நிகழுகிறது என நீங்கள் நினைப்பீர்கள். ஒருமுகமாக இருக்கும் ஏதாவதொன்று மற்றவர்களுக்கும் ஒருமுகப்படுத்தும் அனுபவத்தை வழங்கும். உங்களுடைய ஒருமுகப்படுத்தலின் அடிப்படையில், உங்களால் அனைத்தையும் தெளிவாக அது எவ்வாறு இருக்குமோ அவ்வாறு இனங்காணக்கூடியதாக இருக்கும். நீங்கள் ஒருமுகப்படுமபோது, உங்களால் நீங்கள் யார் என்பதை எப்போதும் மிகத்தெளிவாகவும் காணக்கூடியதாக இருக்கும். நீங்கள் உங்களைத் தெளிவாக இனங்கண்டு கொள்வதனால், 'என்ன?' 'ஏன்?' என்ற குழப்பங்கள் அனைத்தும் முடிவிற்கு வந்துவிடும். எதையாவது மிகத் தெளிவாக உங்களால் பார்க்கக்கூடியதாக இருக்கும்போது, அது என்னவென்று நீங்கள் வினவ மாட்டீர்கள். அது என்னவென்பதை உங்களால் தெளிவாக இனங்கண்டு கொள்ளக்கூடியதாக இருப்பதனால், உங்களுடைய கேள்விகள் முடிந்துவிடும். அதேபோன்று, உங்களுடைய ஒருமுகப்படுதலின் அடிப்படையில், உங்களால் தெளிவாக உங்களுடைய ரூபத்தையும், தந்தையின் ரூபத்தையும் இனங்கண்டு கொள்ள முடியும். இந்த முறையில் நீங்கள் உங்களுடைய ஆத்ம உணர்வு ரூபத்தில் ஒருமுகப்பட்டிருந்தால், ஆத்மா எத்தகையது என்ற கேள்விகளின் குழப்பங்கள் அனைத்தும் முடிவிற்கு வந்துவிடும். உங்களுடைய கேள்வி முடிவடையும்போது, உங்களுடைய குழப்பங்கள் முடிவடைவதுடன், நீங்கள் கொண்டிருக்கும் ஒவ்வோர் எண்ணமும் தெளிவடையும். உங்களுடைய ஒவ்வோர் எண்ணத்தினதும், வார்த்தையினதும், செயலினதும் ஆரம்பமும், மத்தியும், முடிவும் நிகழ்காலத்தில் இருப்பதைப் போன்று தெளிவாக இருக்கும். எண்ணம் என்ற விதை சக்திவாய்ந்ததாக இருக்கும்போது, அது பலனளிக்கும்.

உங்களுக்கு ஒருமுகப்படுதல் இருக்கும்போது, உங்களால் சகல சக்திகளையும் பெற்று, வெற்றி சொரூபம் ஆகமுடியும். உங்களுடைய ரூபத்தை மிகத்தெளிவாக இனங்கண்டு கொள்ளும்போது, உங்களுடைய ரூபத்தின் சக்தியையும் தெளிவாக இனங்கண்டு கொள்ளக்கூடியதாக இருக்கும். ஒருமுகப்படுதலின் புகழ்ச்சியை நீங்கள் இப்போது புரிந்து கொண்மீர்களா? தற்காலத்தில், மக்கள் தளம்பல் அடைவதால் துயரப்படுகிறார்கள். அது அரசியல் தளம்பல், அனைத்தினதும் விலைகள் தளம்பல், பணத்தின் தளம்பல், கர்ம வேதனையின் தளம்பல், மதத்தின் தளம்பல், என்ன வகையான தளம்பலாயினும், மக்கள் அவை அனைத்தாலும் துயரப்படுகிறார்கள். விஞ்ஞானத்தின் வசதிகள் தங்களுக்கு சந்தோஷத்தைத் தருவதாகவே மக்கள் உணருகிறார்கள். ஆனால் இதே வசதிகள் இப்போது அவர்கள் தளம்பல் அடைவதற்குக் கருவிகள் ஆகியுள்ளன. இங்கும், பிராமண ஆத்மாக்கள் தமது எண்ணங்களினதும் உறவுமுறைகளினதும் தளம்பலால் களைப்படைகிறார்கள். இதனாலேயே, ஒருமுகப்படுத்துதலை ஏற்றுக் கொள்வதே இலகுவான வழிமுறையாகும். எனவே, சதா ஏகாந்தத்தில் இருங்கள். சதா ஏகாந்தத்தில் இருப்பதன் மூலம், உங்களால் இலகுவாக ஒருமுகப்பட முடியும்.

டெல்லியைச் சார்ந்தவர்கள் இந்த ஸ்தாபனைப் பணியின் ஆரம்பத்தில் கருவிகள் ஆகியதைப் போன்று, நீங்கள் இப்போது இந்தப் பணியின் முடிவிலும் கருவிகள் ஆகவேண்டும். ஆதி இரத்தினங்கள் அனைத்தையும் பூர்த்தி செய்வதற்குக் கருவிகள் ஆகவேண்டும். இந்த சம்பூரணம் முடிவைக் கொண்டுவரும். டெல்லியைச் சார்ந்த சக்திகளான நீங்கள் அனைவரும் ஸ்தாபனைப் பணியில் உங்களுடைய ஒத்துழைப்புக் கரங்களை வழங்கியுள்ளீர்கள். எனவே, சக்திகளான நீங்கள் ஒத்துழைப்புக் கரங்களை வழங்கியுள்ள இடத்தில் என்ன அற்புதங்கள் வெளிப்படுத்தப்படும்? டெல்லி பிரம்மாபாபாவிடமிருந்தும் அவரின் கரங்களிடமிருந்தும் பராமரிப்பைப் பெற்ற இடமாகும். எனவே, அதற்குப் பிரதிபலனாக டெல்லி என்ன அற்புதங்களைச் செய்யும்? நீங்கள் என்ன வழிமுறையால் முழுமையை

ஏற்படுத்துவீர்கள்? நீங்கள் எவ்வாறு கும்பகர்ணர்களை எழுப்பப்போகிறீர்கள்? நீங்கள் என்ன புதிய பரிசை உருவாக்கியுள்ளீர்கள்?

டெல்லியைச் சார்ந்தவர்கள் பாப்தாதாவிற்கு என்ன பரிசை வழங்குவீர்கள்? வெளிநாட்டவர்களான நீங்கள் என்ன பரிசை வழங்குவீர்கள்? குஜராதத்தைச் சார்ந்தவர்கள் எதை வழங்குவீர்கள்? வெவ்வேறு பிராந்தியங்கள் அனைத்தும் ஒரு பரிசை வழங்க வேண்டும். டெல்லியே ஸ்தாபனையின் ஆரம்பத்தில் முதலாவது கருவி ஆகியது. எனவே, பரிசை வழங்குவதிலும் டெல்லி முதலாவது ஆகவேண்டும். குழந்தைகள் தந்தைக்குப் பரிசை வழங்க வேண்டும். தந்தை எதை விரும்புகிறார் என்பது உங்களுக்கு இன்னமும் தெரியவில்லையா? நீங்கள் ஒவ்வொருவரும் பாபாவிற்கு என்ன பரிசை வழங்க வேண்டும் என்று சிந்திக்க வேண்டும். ஒவ்வொரு வருடமும், நிச்சயமாகப் புதியதாக ஏதாவதொன்று கண்டுபிடிக்கப்பட வேண்டும். உங்களிலும் சேவையிலும் புதுமையை ஏற்படுத்தக்கூடிய ஒன்றைக் கண்டுபிடிக்க வேண்டும். இதற்கு உங்களுடைய திட்டம் என்ன? உங்களுடைய நடைமுறைத் திட்டங்களைப் பற்றி பாபாவிற்குக் கூறுங்கள். நீங்கள் எதைச் செய்தாலும், நிச்சயமாக நீங்கள் பரிசொன்றைக் கொண்டு வரவேண்டும். எந்தப் பிராந்தியம் முதலாம் இலக்கப் பரிசைக் கொண்டு வருகிறார்கள் என்று பார்ப்போம். டெல்லியில் மகாராத்திகளுக்குக் குறைவில்லை. பல மகாராத்திகள் இருக்கிறீர்கள். எனவே, நீங்கள் மகத்தான பரிசொன்றைத் தயாராக்குவீர்கள், அல்லவா? நீங்கள் திட்டங்களை உருவாக்க வேண்டும். அதேவேளை நீங்கள் முயற்சியையும் செய்ய வேண்டும். நீங்கள் ஓட வேண்டும், அல்லவா? குறைந்தபட்சம் நீங்கள் அனைவரும் இதைக் கடைய ஆரம்பிக்க வேண்டும். நீங்கள் அமிர்தவேளையில் பாபாவிற்கு அருகில் வந்து அமர்ந்தால், இயல்பாகவே நீங்கள் தொடுகையைப் பெறுவீர்கள்.

டெல்லியில் உள்ள அரசியலில் இருக்கும் அளவிற்கு இந்த சத்திய தர்மத்தை ஸ்தாபிப்பதிலும் குழப்பம் இருக்க வேண்டும். தற்சமயம், அந்த அரசாங்கத்தில் அதிகளவு குழப்பம் நிலவுகிறது. ஆனால் இந்த சத்திய தர்மத்தை ஸ்தாபிப்பதில் அந்தளவு குழப்பங்கள் இல்லை. அது இன்னமும் மறைமுகமாகவே இருக்கிறது. முதலில் டெல்லி அசையும். பின்னர் ஏனைய இராச்சியங்கள் அனைத்தும் அசையும். அனைவரின் பார்வையும் ஈர்க்கப்படத்தக்க முறையில் நீங்கள் வெளிச்சவீட்டை உருவாக்க வேண்டும். அனைவரின் கவனமும் இயல்பாகவே வெளிச்சவீட்டை நோக்கி ஈர்க்கப்படும். எனவே, அனைவரும் இதுவே தமது ஒரேயொரு ஆதாரம் என்று உணரும் வகையில் நீங்கள் உயரமான வெளிச்ச வீட்டை உருவாக்க வேண்டும். பொதுவாக, குழப்பமான வேளையில், மக்கள் ஏதாவது ஆதாரத்தைத் தேடுவார்கள். வெளிச்ச வீட்டைப் போன்ற ஆதாரத்தை மக்கள் பெறத்தக்க வகையில் சக்திவாய்ந்ததொரு திட்டத்தை உருவாக்குங்கள். உங்களுக்குப் புரிகிறதா? இப்போது இதைப் பற்றிச் சிந்தித்துப் பாருங்கள்! மூத்த மற்றும் முதிர்ச்சியான ஆசிரியர்கள் அனைவரும் டெல்லியில் இருக்கிறார்கள். ஆசிரியர்களான நீங்கள் அனைவரும் அனுபவசாலிகள். அனுபவசாலி ஆசிரியர்களான நீங்கள் அனைவரும் நிச்சயமாக இத்தகைய திட்டங்களை உருவாக்க வேண்டும். டெல்லியில் இருந்து வெளிவரும் சத்தமானது இயல்பாகவே சிறிய இடங்கள் அனைத்தையும் சென்றடையும். முதலில், டெல்லியை சக்திவாய்ந்ததாக்குங்கள். வெளிநாட்டில் இருந்து வரும் ஒலி எங்கு சென்றடையும்? டெல்லிக்கு அந்தச் சத்தம் கேட்கும். டெல்லிக்குப் பல தொடர்புகள் உள்ளன. டெல்லியின் சக்திகளான நீங்கள் சேவைப்புலத்திற்கு வரும்போது, இந்தச் சத்தம் இலகுவாக வெளிப்படும்.

அவ்யக்த பாப்தாதா வெளிநாட்டைச் சார்ந்த சகோதர, சகோதரிகளைச் சந்திக்கிறார்.

லெஸ்ரர் குழு:

இரத்தினங்களான நீங்கள் சதா சேவையாளர்களா? சேவையாளர் ஆகுவதெனில் உங்களுடைய எண்ணங்களாலும், வார்த்தைகளாலும், செயல்களாலும், சகவாசத்தாலும், உறவுமுறைகளாலும், தொடர்புகளாலும் ஒவ்வொரு விநாடியும் சேவை செய்தல் என்று அர்த்தமாகும். சேவையாளர் என்றால் சகலகலாவல்ல சேவகர் ஆவார். சேவையாளர் ஆத்மா ஒருபோதும் தனக்கு நேரம் இல்லை என்றோ அல்லது சேவை செய்வதற்கு வாய்ப்புக் கிடைக்கவில்லை என்றோ கூறமாட்டார். உங்களுக்கு வேறு நேரம் கிடைக்கவில்லை என்றால் உங்களால் உங்களுடைய நித்திரையிலும் சேவை செய்ய முடியும். சகலகலாவல்ல சேவையாளர் என்றால் சதா சேவையாளராக இருத்தல் என்று அர்த்தமாகும். நீங்கள் சேவை செய்வதில் ஆர்வம் கொண்டிருப்பதனால், சதா சேவையை விரிவடையச் செய்கிறீர்கள், அல்லவா? நீங்கள் சகல வகையான சேவைகளுக்கும் மதிப்பெண்களைப் பெறுகிறீர்களா அல்லது உங்களுடைய வார்த்தைகளாலும் செயல்களாலும் மட்டும் சேவை செய்கிறீர்களா என உங்களுடைய நாளாந்த அட்டவணையைப் பாருங்கள். நீங்கள் சகல வகையான சேவைகளிலும் உங்களுடைய கணக்கில் சேமிக்க வேண்டும். எனவே, இந்த முறையில் தினமும் உங்களுடைய நாளாந்த அட்டவணையைச் சோதித்துப் பாருங்கள். ஏனெனில் இங்கு சகலகலாவல்ல சேவையாளர்கள் ஆகுபவர்கள், அங்கும் சகலகலாவல்ல அதிபதிகள் ஆகுகிறார்கள். இங்கு உங்களுடைய சேவையில் ஏதாவது குறையும் அளவிற்கு, அங்கு எல்லையற்ற முறையிலும், ஒவ்வொரு பிராந்தியத்திலும் அதிகளவு வேறுபாடு காணப்படும். உலகச் சக்கரவர்த்தி என்பவர் சகலகலாவல்ல சேவையாளர் ஆவார். லெஸ்ரரில் இருந்து வந்திருக்கும் நீங்கள் செய்யும் சேவையால் அதிகளவு புகழ்ப்படுகிறீர்கள். நீங்கள் ஒவ்வொருவரும் மற்றவர்களை விழித்தெழச் செய்வதற்காக சேவை செய்கிறீர்கள். லெஸ்ரரில் இருந்து வந்திருப்பவர்கள் குறிப்பாக வெளிநாட்டு சேவையில் ஒத்துழைக்கிறார்கள். லெஸ்ரரைச் சார்ந்தவர்கள்

வெளிநாட்டு சேவை என்ற விதைக்கு மிக நன்றாக நீருற்றுகிறார்கள். இத்தகைய ஒத்துழைக்கும் குழந்தைகளைப் பார்க்கும்போது பாப்தாதா மிகவும் களிப்படைகிறார். உங்களுடைய நிலையத்தில் சகல வகையான அலங்காரங்களும் காணப்படுகிறார்கள்: குமார்கள், குமாரிகள், இல்லறத்தவர்களும் இருக்கிறார்கள். நீங்கள் அனைவரும் நிலையத்தின் அலங்காரங்கள் ஆவீர்கள். பல்வகையில் எந்தவொரு வகையும் தவறவிடப்படவில்லை. இப்போது, புதியதொரு திட்டத்தை உருவாக்குங்கள். நீங்கள் இறை குண்டை உருவாக்கிவிட்டீர்களா? உலகைப் பொறுத்தவரை, ஒரு குண்டைப் போட்டாலும், அனைவரும் சத்தகதி அடைவார்கள். விநாசத்தை ஏற்படுத்தும் அவர்களுடைய இந்த இலக்கு பூர்த்தியாகும். எனவே, அனைவரும் முக்தியையும் சத்தகதியையும் பெறும் வகையில் நீங்கள் இறை குண்டை உருவாக்கியுள்ளீர்களா? நீங்கள் அனைவரும் நீண்ட காலம் பிரிந்திருந்து இப்போது கண்டெடுக்கப்பட்டிருக்கும் குழந்தைகள் ஆவீர்கள். நீங்கள் இந்த நாட்டை விட்டுச் சென்றீர்கள். ஆனால் நீங்கள் எவ்வளவு தொலைவிற்குச் சென்றாலும், தந்தை உங்களைத் தனக்குரியவர் ஆக்கியுள்ளார். நீங்கள் அனைவரும் இந்தியாவில் இருந்து வெகு தொலைவிலுள்ள வேறொரு இடத்திற்குச் சென்றாலும், பாபா உங்களைக் கண்டடைந்து உங்களைத் தனக்குரியவர் ஆக்கியுள்ளார். தந்தை உங்களைத் தொலைவிலுள்ள வெளிநாடுகள் அனைத்திலும் தேடவேண்டியுள்ளது. எனவே, நீங்கள் குறிப்பாக அவருடைய நீண்ட காலம் பிரிந்திருந்து இப்போது கண்டெடுக்கப்பட்ட குழந்தைகள் ஆவீர்கள்.

தம்பதிகளைச் சந்திக்கிறார்:

தம்பதி என்றால் சேவைக்கு மாதிரியாக இருப்பவர்கள் என்று அர்த்தமாகும். உலகினர் பார்ப்பதற்காக சேவைப்புலத்தில் மாதிரிகள் ஆகுவதற்காக நீங்கள் இல்லறத்தில் வைக்கப்பட்டிருக்கிறீர்கள். நீங்கள் தொடர்ந்து உலகின் காட்சிப் பெட்டியில் காட்சிப்பொருட்களாக உங்களுடைய இல்லறங்களில் வசிக்கிறீர்களா? ஒரு காட்சிப் பொருளாலும் பலவற்றைப் பேரம் பேசுவதற்குக் கருவி ஆகமுடியும். வீட்டில் தமது குடும்பங்களுடன் வசிப்பவர்கள் தங்களை விசேடமான காட்சிப்பொருளாகக் கருதி, அதிகளவு சேவைக்குக் கருவிகள் ஆகவேண்டும். நீங்கள் இல்லறத்தில் வசிக்கவில்லை. ஆனால் காட்சிப்பெட்டியில் இருக்கிறீர்கள். உங்களைக் காட்சிப் பெட்டியாகக் கருதுவதன் மூலம், நீங்கள் உங்களை சதா அலங்கரிக்கப்பட்டவர்களாகக் கருத முடியும். காட்சிப் பெட்டியில் அழுக்கான எதையும் வைக்க மாட்டார்கள்.

நீங்கள் சிறிதளவு மேலும் முன்னேறும்போது, வீட்டில் வசித்து தமது இல்லறங்களைப் பராமரித்தாலும், சம்பூரணமாக விடுபட்டிருப்பவர்கள் முழு உலகிலும் போற்றப்படுவார்கள். உங்களுடைய கண்ணீர்தரிசனத்தைப் பெறும் எதிர்பார்ப்பில் மக்கள் வந்து, “எங்களால் செய்ய முடியாத பயிற்சியைச் செய்யக்கூடிய தைரியசாலி ஆத்மாக்கள் யார்?” என்று கூறுவார்கள். தம்பதிகளான உங்களுக்கு எல்லையற்ற புகழ்ச்சி ஏற்படும். நீங்கள் தந்தையின் பணியை வெளிப்படுத்துவதில் கருவிகள் ஆகுவீர்கள். நீங்கள் சாதாரணமான ஆத்மாக்கள் அல்ல. நீங்கள் விசேடமான ஆத்மாக்கள்.

குமார்களையும் குமாரிகளையும் சந்திக்கிறார்:

நீங்கள் அனைவரும் அழியாத குமார்கள் ஆவீர்கள். குமார்களும் குமாரிகளும் ஏன் மேலதிக மதிப்பெண்களைப் பெறுகிறார்கள்? எந்த விடயத்தில்? குமார்களும் குமாரிகளும் இந்த வாழ்க்கையில் அனைத்தையும் பார்த்து, அனைத்தையும் அறிந்து கொண்டாலும், அவர்கள் தமது மனங்களில் திடசங்கற்பத்தைக் கொண்டிருக்கிறார்கள். இந்தத் திடசங்கற்பத்தால், அவர்களால் உறுதியான துறவிகள் ஆகமுடிகிறது. நீங்கள் இந்தத் தியாகத்தின் பாக்கியத்தைப் பெறுகிறீர்கள். இல்லறத்தவர்கள் அந்தத் தற்காலிக சந்தோஷத்தை அனுபவம் செய்தபின்னர் அனைத்தையும் துறக்கிறார்கள். ஆனால், குமார்களும் குமாரிகளுமான நீங்கள், அந்த அழியக்கூடிய தற்காலிக சந்தோஷத்தை உங்களுடைய மனதின் திடசங்கற்பத்தால் துறந்துவிட்டீர்கள். இதனாலேயே, உயர்ப் பாய்வதற்கு உங்களுடைய வாய்ப்பு அளிக்கப்பட்டிருக்கிறது. குமார்களும் குமாரிகளுமான நீங்கள், உங்களுடைய உலக வாழ்க்கையிலும், ஆன்மீக வாழ்க்கையின் பந்தனத்தில் இருந்து விடுபட்டிருக்கிறீர்கள். நீங்கள் பந்தனத்தில் இருந்து விடுபட்டிருப்பதனால், நீங்கள் விரும்பிய அளவிற்கு உங்களால் தொலைவிற்கு முன்னேற முடியும். நீங்கள் அனைவரும் இந்த உயர்ப் பாய்தலை மேற்கொள்கிறீர்களா? உயர்ப் பாய்தல் என்றால் அந்த எண்ணம் தோன்றியதும் அதைச் செய்வதாகும். உங்களுடைய சிந்தனையும் செயலும் ஒத்ததாக இருக்க வேண்டும். குறிப்பாக குமார்களும் குமாரிகளுமான உங்களைப் பார்ப்பதில் பாப்தாதா களிப்படைகிறார். ஏனெனில் நீங்கள் வீழ்வதில் இருந்து பாதுகாக்கப்பட்டிருக்கிறீர்கள். நீங்கள் அந்தத் துன்ப ஏனியில் ஏறவில்லை. ஏற்கனவே பாதுகாக்கப்பட்டவர்களைக் காண்பதில் பாப்தாதா மிகவும் களிப்படைகிறார்.

அமெரிக்காவில் இருந்து வந்திருக்கும் குழுவைச் சந்திக்கிறார்:

நீங்கள் சதா தந்தையுடன் உங்களுடைய சகல உறவுமுறைகளையும் கொண்டிருக்கிறீர்களா? நீங்கள் அவரின் பொக்கிஷங்கள் அனைத்தையும் அனுபவம் செய்கிறீர்களா? தந்தையின் நற்குணங்கள் அனைத்தையும் நீங்கள் அனுபவம் செய்கிறீர்களா? இந்தப் பொக்கிஷங்களிலும் உறவுமுறைகளிலும் இருந்து தந்தையுடன் ஒரு உறவுமுறை தவறவிடப்பட்டாலும், அவ்வாறு தவறவிடப்பட்ட உறவுமுறை அதை நோக்கி உங்களை ஈர்ப்பதுடன், தந்தையிடமிருந்து உங்களை அப்பால் செல்ல வைக்கும். எனவே, நீங்கள் அவருடன் உங்களுடைய சகல உறவுமுறைகளையும் கொண்டிருக்கிறீர்களா என்று சோதித்துப் பாருங்கள். நீங்கள் ஒரு குழந்தை. அதனால் அவரின் சகல பொக்கிஷங்களுக்கும் அதிபதி

ஆவீர்கள். வழிகாட்டல்களைப் பின்பற்றுவதைப் பொறுத்தவரை, நீங்கள் செயல்களைச் செய்வதிலும் சேவை செய்வதிலும் குழந்தை ஆவீர்கள். பின்னர், நீங்கள் மேன்மையான ஸ்திதியில் ஸ்திரமாக இருக்கும்போது நீங்கள் அதிபதி ஆவீர்கள். நீங்கள் குழந்தை மற்றும் அதிபதி என்ற இரண்டு ஸ்திதிகளையும் அனுபவம் செய்கிறீர்களா? இந்த வேளையில் தந்தையால் வழங்கப்பட்ட சகல பொக்கிஷங்களுக்கும் அதிபதிகள் ஆகுபவர்கள், அதிபதிக்குரிய சம்ஸ்காரங்களை விருத்தி செய்து கொள்கிறார்கள். இந்த சம்ஸ்காரங்களே உங்களை எதிர்காலத்தில் அதிபதி ஆகச் செய்கிறது. சகல அனுபவங்களினதும் சுரங்கத்தினூடாக நீங்கள் உங்களுடைய சம்பூரணமான ஸ்திதியை அனுபவம் செய்வீர்கள். அனுபவமே உங்களுடைய வாழ்க்கையில் மாற்றத்தை ஏற்படுத்துவதற்கான இலகுவான வழிமுறையாகும். இன்று உலகிலுள்ள பெரும்பாலான மக்கள் ஒரு விநாடி அமைதியை அனுபவம் செய்ய விரும்புகிறார்கள். உங்களால் சதா அமைதிநிறைந்த ஸ்திதியில் இருக்க முடிந்தால் மட்டுமே இத்தகைய பரிதவிக்கும் ஆத்மாக்களுக்கு ஒரு விநாடிக்குரிய அமைதியின் அனுபவத்தை வழங்க முடியும். அந்த ஆத்மாக்களிடம் கருணை கொள்கிறீர்களா? பலர் உங்களிடம் யாசிக்க வருவார்கள். நீங்கள் நிரம்பியவர்கள் ஆகினால் மட்டுமே உங்களால் பல யாசகர்களைத் திருப்திப்படுத்த முடியும்.

அமெரிக்காவைச் சார்ந்த ஆத்மாக்களான நீங்கள் அனைவரும் உயர்ப் பாய்பவர்களா அல்லது மற்றவர்களைப் பறக்கச் செய்பவர்களா? உங்களால் இந்தப் பழைய உலகில் இருந்து ஒரு விநாடிக்குள் பறந்து, உங்களுடைய இனிமையான அமைதியான வீட்டைச் சென்றடைய முடியுமா? நீங்கள் இந்த முறையில் பறப்பவர்கள், அல்லவா? பறக்கின்ற பறவை என்றால் சதா இலேசானதும், ஒளியானதுமான ஸ்திதியில் ஸ்திரமாக இருப்பவர் ஆகும். பறக்கின்ற பறவைகளாகி, தொடர்ந்து பறப்பதுடன், மற்றவர்களையும் பறக்கச் செய்யுங்கள்.

உங்களிடம் அமைதியினதும் சந்தோஷத்தினதும் அனுபவத்தை யாசித்து வருபவர்களுக்கு அமைதியையும் சந்தோஷத்தையும் வழங்குவதன் மூலம் அவர்களைச் சம்பூரணமாக நிரப்புகள். அதனால் நீங்கள் அமைதியை உருவாக்குபவர்கள் ஆகுகிறீர்கள். அதன்பின்னர் அவர்கள் தமது இதயபூர்வமாக உங்களுக்கு நன்றி கூறுவார்கள். அமெரிக்காவில் நிலையத்தைத் திறத்தல் பெரும் அர்த்தபூர்வமானது. விசேடமாக ஏதாவது நிகழ வேண்டியுள்ளது. படைப்பினதும் விநாசத்தினதும் காட்சிகள் ஒரே வேளையில் இடம்பெறும். ஒருபுறம், விநாசத்தை ஏற்படுத்துபவர்கள் இருப்பார்கள். மறுபுறம், அமைதியை உருவாக்குபவர்கள் இருப்பார்கள். அப்போது விஞ்ஞான சக்தியினதும் மௌன சக்தியினதும் போட்டியைப் பார்ப்போம். அமெரிக்கா எங்கும் மாற்றத்தை ஏற்படுத்துவதற்கு, நீங்கள் சம்பூரணமாக அதைச் சூழ்ந்து கொள்ள வேண்டும். மகாவீரர் முழுமையானதொரு மலையைத் தூக்கிக் கொண்டிருப்பதைப் போன்று சித்தரிக்கப்படுகிறார். எனவே, நீங்கள் அனைவரும் அமெரிக்காவை மாற்றி, மௌன சக்தியைப் பெருமைப்படுத்த வேண்டும். நீங்கள் அமைதிக் கடலின் குழந்தைகளான அமைதி தேவர்கள் என்பதை சதா நினைவில் வைத்திருங்கள். இத்தகைய அமைதி உருவாக்குபவர்களாகி, உங்களிடம் வருகின்ற எவருக்கும் அமைதியைத் தானம் செய்யுங்கள்.

ஆசீர்வாதம்: நீங்கள் சத்தியத்தின் அடிப்படையில் ஒரேயொரு தந்தையை வெளிப்படுத்தும் பயமற்ற அதிகாரி ஆகுவீர்களாக.

சத்தியம் மட்டுமே வெளிப்படுத்துகையின் அடிப்படையாகும். தந்தையை வெளிப்படுத்துவதற்காக, தயக்கமின்றி, அதிகாரத்தின் சொரூபமாக பயமற்றுப் பேசுங்கள். பல்வேறு வழிகாட்டல்களைப் பின்பற்றுபவர்கள், எங்கள் அனைவரினதும் தந்தை ஒரேயொருவர் என்றும், அவர் இப்போது தனது பணியைச் செய்கிறார் என்றும், நாம் அனைவரும் ஒரேயொருவரின் குழந்தைகள் என்றும், அவர் ஒருவரே சரியானவர் என்றும் ஒரே விடயத்தை ஏற்றுக் கொள்ளும்போதே, வெற்றிக் கொடி ஏற்றப்படும். நீங்கள் இந்த எண்ணத்துடன் முக்தி தாமத்திற்குச் செல்வீர்கள். பின்னர், உங்களுடைய சொந்தப் பாசங்களை நடிப்பதற்கு நீங்கள் வரும்போது, முதலில் தோன்றும் சம்ஸ்காரம் “கடவுள் ஒரேயொருவர்” என்பதே ஆகும். இதுவே சத்தியயுகத்தின் விழிப்புணர்வாகும்.

சுலோகம்:

சகித்துக் கொள்ளல் என்றால் உங்களுடைய சக்தியின் ரூபத்தை வெளிப்படுத்துவது என்று அர்த்தமாகும்.

ஓம் சாந்தி